

سیرتِ نبوی کے مآخذ پر جدید اردو تحقیقات

پروفیسر محمد لیں مظہر صدقی

سیرتِ نبوی کے مصادر و مآخذ کا تاریخی ارتقاء

تالیف و تدوین سیرت اور اس کے ارتقاء سے بحث میں عام طور سے جدید اردو سیرت نگاروں کا اتفاق ملتا ہے کہ حضرات عروہ بن زبیرؓ اور ان کی کتب مغازی سے مغازی و سیرت کا عام مذاق پیدا ہو گیا تھا۔ مولانا شبی نعمانیؒ نے حضرت عروہ بن زبیرؓ کی خدمت سیرت کو قریب قریب نظر انداز کر کے امام زہریؓ کے سراس کی قبولیت عام کا سہرا باندھا ہے۔ مولانا عبدالرؤف داناپوریؓ نے تدوین سیرت کی بحث میں یہ خیال پیش کیا ہے کہ ”حضور ﷺ کے سنن کو سب سے پہلے امام ابن شہاب زہریؓ نے جمع کیا۔ یہ روایت بھی ہے کہ مغازی کو بھی سب سے پہلے انہی نے مرتب کیا... امام زہریؓ سے پہلے سیرت اور حدیث کے عالموں میں کچھ زیادہ فرق نہ تھا۔ البتہ بعض علماء صاحب المغازی کے نام سے مشہور تھے... امام زہریؓ اپنے وقت کے چارائیہ حدیث و سیر: ابن الحسین (مدینہ میں) شعیؓ (کوفہ میں) حسن بصریؓ (بصرہ میں) اور مکحولؓ (شام میں) کے فیض یافتہ تھے...“ مولانا محمد ادریس کاندھلویؓ نے اس پر زیادہ بحث نہیں کی، بلکہ کہا جاسکتا ہے کہ تدوین سیرت اور کتب مغازی سے تعرض ہی نہیں کیا۔ البتہ مولانا شبیؒ نے تمام مشہور صاحبان مغازی کا ذکر کیا ہے اور ان کی کتابوں اور خدمات کا مختصر تجزیہ بھی کیا ہے۔ ڈاکٹر محمود احمد غازیؓ اور ان سے قبل ڈاکٹر محمد حمید اللہؓ نے تدوین سیرت اور کتب سیرت کا سلسلہ حضرت عروہ بن زبیرؓ اور ان کے بعد امام زہریؓ سے جاری ہونے کا خیال ظاہر کیا ہے۔ ان دونوں کے ہاں کافی تفصیلات بھی ملتی ہیں اور تجزیہ بھی ہے۔ مولانا شبیؒ نے ایک نقشہ/جدول کی شکل میں فن سیرت کے ارکان اور معتمد اور ان

کی تصنیفات، کی تفصیل پیش کی ہے:

- ۱- عروہ بن زیر (م ۹۲/۱۳)، ۲- شعی (م ۱۰۹/۲۷)، ۳- وصب بن منبہ (م ۳۲/۱۱)،
 - ۴- عاصم بن عمر (م ۱۲۱/۲۷)، ۵- زہری (م ۱۲۲/۲۷)، ۶- یعقوب بن عتبہ (م ۱۲۸/۲۷)،
 - ۷- مغیرہ بن اخنس ثقفی (؟)، ۸- موسیٰ بن عقبہ (م ۱۳۱/۲۷)، ۹- ہشام بن عروہ (م ۳۶/۲۷)،
 - ۱۰- ابن اسحاق (م ۱۵۰/۲۷)، ۱۱- محمر بن راشد ازدی (م ۱۵۲/۲۷)،
 - ۱۲- عبد الرحمن اوسی (م ۱۶۲/۲۷)، ۱۳- محمد بن صالح التمار (م ۱۶۸-۱۸۵/۲۷)،
 - ۱۴- ابو عشر صحابی (م ۱۳۶/۲۷)، ۱۵- عبد اللہ بن جعفر مخزوی (م ۱۷۰/۲۷)،
 - ۱۶- عبد الملک بن محمد النصاری (م ۱۷۶/۲۷)، ۱۷- علی بن مجاهد رازی (م ۱۸۰/۲۷)،
 - ۱۸- زیاد بن عبد اللہ بکانی (م ۱۸۳/۲۷)، ۱۹- سلمہ بن الفضل الابرش (م ۱۹۱/۸۰۶)،
 - ۲۰- یحییٰ بن سعید اموی (م ۱۸۹/۲۷)، ۲۱- ولید بن مسلم قرشی (م ۱۹۵-۱۹۶/۸۱۰)،
 - ۲۲- یونس بن کبیر (م ۱۹۹-۲۰۵/۸۱۰)، ۲۳- واقدی (م ۲۰۷/۸۲۲)،
 - ۲۴- یعقوب بن ابراہیم (م ۲۰۸/۸۲۳)، ۲۵- عبدالرازاق بن همام (م ۲۱۱/۸۲۶)،
 - ۲۶- علی بن محمد مدائی (م ۲۲۵/۸۲۰)، ۲۷- علی بن محمد مدائی (م ۲۲۵/۸۲۰)،
 - ۲۸- عمر بن شعبہ (م ۲۶۲/۸۷۶)، ۲۹- محمد بن عیسیٰ ترمذی (م ۲۶۹/۸۹۲)،
 - ۳۰- ابراہیم بن اسحاق (م ۲۸۵/۸۹۸)، ۳۱- ابوکبر بن ابی خیثہ (م ۲۹۹/۹۱۲)،
 - ۳۲- محمد عائذ دمشقی (؟)۔
- مولانا شبیل نعمانی نے مابعد کی تصنیفات کا مختصر ذکر کیا ہے، کیونکہ ”یہ تصنیفات قدیم تصنیفات اور احادیث کی کتابوں سے ماخوذ ہیں... جو قدماء کی تصنیفات کے متعلق شرح کے طور پر لکھی گئی ہیں۔ ان کا ذکر اس وجہ سے کیا گیا کہ یہ فی نفسہ مستقل تصنیفات ہیں اور ان میں جس قدر ذخیرہ معلومات ہے خود اصل کتابوں میں نہیں۔“ یہ فہرست مختصر اور جزیل ہے:
- ۱- امام عبد الرحمن سیوطی (م ۵۰۸/۱۱۰۸)، الروض الانف (روض الانف)، اکابر محمد شین میں سے تھے، مأخذ ہے۔
 - ۲- حافظ عبد المؤمن دمیاطی (م ۷۰۵/۱۳۰۶)، سیرت دمیاطی: المختصر فی سیرۃ سید البشر۔ متعدد سیرت نگاروں کا مأخذ ہے۔
 - ۳- علاء الدین علی بن محمد غلطانی (م ۷۰۸/۱۳۰۸)، سیرت غلطانی

سیرت نبوی کے آخذ پر جدید اردو تحقیقات

- شیخ علی بن محمد گازرونی (م ۶۹۲/۱۲۹۵)، سیرت گازرونی
- میکی بن حمیدہ (م ۶۳۰/۱۲۳۳)، سیرت ابن ابی طلے
- حافظ مغلطائی (؟)، سیرت مغلطائی۔ مشہور کتاب ہے، مصر میں چھپ گئی ہے، علامہ عینی نے اس کی شرح لکھی ہے۔
- حافظ ابوسعید عبد الملک نیشاپوری (م؟)، شرف المصطفیٰ۔ حافظ ابن حجر الاصلاب میں اس کا حوالہ دیتے ہیں۔ رطب و یابس کی جامع ہے۔
- حافظ ابن جوزی (م؟)، شرف المصطفیٰ، (صحیح عنوان نہیں دیا اور نہ سستہ وفات لکھا ہے)۔
- سلیمان بن موسیٰ کلامی (م ۶۳۷/۱۲۳۷)، اکتفاء فی مجازی المصطفیٰ والخلافاء الشاشة۔ اکثر کتابوں میں حوالے آتے ہیں۔
- ابن عبدالبر (؟)، سیرت ابن عبدالبر۔ محدث و امام مشہور ہیں، اکثر کتابوں میں حوالے آتے ہیں۔
- ابن سید الناس (م ۷۳۲/۱۳۳۲)، عیون الاثر۔ نہایت متنیں اور جامع ہے، معتبر کتابوں کو ماغذہ قرار دیا ہے۔
- ابراہیم بن محمد (؟) نور النبر اس فی سیرۃ ابن سید الناس۔ عیون الاثر کی شرح، محققانہ اور خزینہ ہے۔
- حافظ زین الدین عراقی (؟)، سیرت منظوم۔ اس میں رطب و یابس سب کچھ ہے۔ دیباچہ میں خود لکھا ہے۔
- امام قسطلاني (؟)، مواہب لدنیہ۔ مشہور کتاب اور متاخرین کا مأخذ ہے۔ ہزاروں موضوع اور غلط روایات اس میں پائی جاتی ہیں۔
- امام زرقانی (؟)، زرقانی علی المواہب۔ ”مواہب لدنیہ کی شرح ہے، اور حقیقت یہ ہے کہ سہیلی کے بعد کوئی کتاب اس جامعیت اور تحقیق سے نہیں لکھی گئی...“ (یہ بھی ربط و یابس کا مجموعہ ہے)

۱۶۔ امام حلیٰ (؟)، سیرت حلیٰ۔ مشہور اور متدوال ہے۔

دوسرے اردو سیرت نگاروں میں مولانا دانا پوریٰ اور مولانا کاندھلویٰ وغیرہ نے قدماء و متاخرین کی تصاویر سیرت کی ایسی جدولیں دی ہیں نہ ان پر تبصرہ و نقد کیا ہے۔ انھوں نے چند صاحبان مغازی کا ذکر کر کے بنیادی مأخذ پر توجہ مرکوز کی ہے۔ ڈاکٹر محمد حمید اللہ نے پہلے مستشرق وسترنفلڈ (Wustenfeld) کی فہرست مؤلفین سیرت نقل کی ہے جو اولین دور کے تھے، پھر اس پر اپنا اضافہ کیا ہے جن میں ابیان بن عثمان، عاصم بن عمر بن قادہ، شرحبیل بن سعد، ابوالاسود ذیہ عروہ، سلیمان بن طرخان تیہی، ولید بن کثیر مخزومی، یزید بن ابی حبیب (مصری استاذ ابن اسحاق)، معمر بن راشد شامل ہیں۔ موصوف نے ان میں سے صرف یزید بن ابی حبیب مصری کے بارے میں مختصر تذکرہ کیا ہے اور ان کی خدمت سیرت کا کچھ نمونہ دیا ہے۔ باقی مؤلفین سیرت کا صرف ذکر خیر ہی ہے، ان کی خدمات سیرت کا کوئی ذکر نہیں ہے اور بسا اوقات کتابوں کے عناء میں بھی نہیں ہیں۔^۱

ہمارے معاصر محقق و عالم ڈاکٹر محمود احمد غازی^۲ نے منابع سیرت کے ضمن میں چند قدماء کی کتابوں کا ذکر کیا ہے۔ محدثانہ اسلوب کے بیان میں طریقہ محدثین کے علاوہ صرف مستند کتب حدیث کا عمومی حوالہ دیا ہے اور شیخین کے نامی گرامی کا ذکر کیا ہے۔ مؤرخانہ اسلوب میں حضرت عروہ بن زیر^۳ کے بعد مشہور سیرت نگار ابن اسحاق، ابن ہشام اور واقدی کا عمومی ذکر ہے۔ مؤلفانہ اسلوب میں کسی کتاب و مصنف کا ذکر نہیں، فقیہانہ اسلوب میں ساری بحث حج کی اقسام اور حجۃ الوداع پر کی ہے۔ متكلمانہ اسلوب میں اس کی تشریح ہے، مگر کتاب و مؤلف کا ذکر نہیں۔ اسی طرح ادبیانہ اسلوب میں نظم و نثر کی عام کتابوں کا حوالہ ہے۔ یہی معاملہ مناظرانہ اسلوب کا ہے کہ اس میں طریقہ کار اور مناظرانہ عام تحریروں کا حوالہ ہے اور کسی قدر ان میں تاریخی پس منظر بھی ہے۔^۴

بعد میں ڈاکٹر صاحب موصوف نے متعدد کتب سیرت کا ذکر اور ان پر تبصرہ کیا ہے۔ مگر یہ انتخاب تاریخی ارتقاء کا نہیں ہے۔ جیسے: ۱۔ مبارکبوری کی الرجیق المختوم، ۲۔ موسیٰ بن عقبہ، ۳۔ امام تیہی، ۴۔ ابن حجر عسقلانی اور ان کی شرح بخاری، ۵۔ امام ترمذی کی شامل نبوی،

سیرت نبوی کے آخذ پر جدید اردو تحقیقات

۶۔ امام قرطبی کی تفسیر، ۸۔ حافظ ابن عبد البر کی شرح موطا اور سیرت و استیعاب، ۹۔ امام ابوالولید الباجی کی شرح موطا، ۱۰۔ ابن عبد البر کی کتاب الدر کا الگ ذکر، ۱۱۔ ابن سید الناس کی عیون الاشر، ۱۲۔ ابن کثیر کی سیرۃ النبی، ۱۳۔ ابن تیمیہ کی آراء و تقدیمات البدایة والنهایة میں، ۱۴۔ شیخ سعید حوی مصری کی الاساس فی السنۃ، ۱۵۔ شیخ محمد جعفر کتلانی کا الرسالۃ المستظرفة، ۱۶۔ شبی کی سیرۃ النبی، ۱۷۔ محمد ابو شہبہ کی کتاب السیرۃ الحنفیۃ، ۱۸۔ تاریخ طبری، ۱۹۔ ذہبی کی تاریخ الاسلام، ۲۰۔ مسعودی کی مرودج الذہب، ۲۱۔ یعقوبی کی تاریخ، ۲۲۔ طبقات ابن سعد و ابن اثیر، ۲۳۔ ابن عساکر کی تاریخ مدینۃ دمشق، ۲۴۔ خطیب بغدادی کی تاریخ بغداد، ۲۵۔ قسطلانی کی المواہب المدنیۃ، ۲۶۔ سیرت شامیہ، ۲۷۔ شیخ علی بن محمد خزائی کی تحریۃ الدلالات السمعیۃ علی ما کان فی عہد رسول اللہ ﷺ من الحرف الحنفیۃ، ۲۸۔ شیخ عبدالحیی الکتلانی کی التراتیب الاداریۃ فی نظام الحکومۃ الاسلامیۃ وغیرہ۔

ڈاکٹر غازیؒ نے مذکورہ بالاكتپ سیرت میں سے بعض پرمدھ تبصرے کیے ہیں اور ان کی قدر و قیمت بھی جا چکی ہے۔ ان میں سے اہم مراجع سیرت پر ان کے بعض تبصروں کے کچھ حصے ذیل میں پیش کیے جاتے ہیں جو اس عنوان کے تحت آتے ہیں:

- حافظ ابن حجر عسقلانیؒ کی فتح الباری شرح بخاری میں جا بجا سیرت کے مختلف مباحث پر گفتگو کی گئی ہے، جس کو ایک جامع نے تین جلدوں میں شائع کر دیا ہے۔ حافظ موصوف نے تمام باتیں یاروایات اصول روایت درایت کے مطابق ہی کہی ہیں۔ انہوں نے محمد ثانہ انداز سے سیرت کی تحقیق کا حق ادا کر دیا ہے اور حدیث کے نقطہ نظر سے یہ حق ادا کیا ہے، جو مستند محمد ثانہ اسلوب ہے۔^۸

- شماںیل ترمذی اپنے موضوع پر قدیم ترین اور مستند ترین کتاب ہے۔ شماں نبوی اس کا موضوع ہے اور وہ جامع و کامل ہے۔^۹

- حافظ ابن عبد البر تفسیر، حدیث، سیرت اور تذکرہ کے ماہرین اور عظیم ترین محمد شین و علماء میں سے تھے۔ ان کی کتاب سیرت نے حدیث کے نقطہ نظر سے روایات سیرت کو دور تدوین میں جمع کیا۔ وہ مستند ترین روایات پر بنی ہے۔ ان کی تذکرہ صحابہ کی کتاب

الاستیعاب بھی معتبر ہے۔ انھوں نے اپنی کتاب سیرت و تذکرہ میں موسیٰ بن عقبہ، ابن اسحاق، عروہ بن زیروغیرہ جیسے صاحبانِ مغازی و سیر کا کام جمع کر دیا ہے۔

- ابن سیدالناس کی عیون الاثر ایک طرح سے ابن عبدالبر کی کتاب کی تکمیلی جلد ہے کہ انھوں نے مغازی، شماں اور سیرت کو جمع کر دیا ہے۔ ان کا دوسرا اہم کام یہ ہے کہ ابن اسحاق اور واقدی کے بیانات کا گھرائی سے جائزہ لیا اور ان پر محاکمہ کر کے ان کو مستند قرار دیا۔

- ابن کثیر کی کتاب سیرت دورِ متوسط میں محدثانہ نظر سے لکھی جانے والی آخری کتاب ہے۔ اس میں انھوں نے غیر مستند کو مستند سے الگ کیا اور اسرائیلیات کی تتفیق کی۔ ان کی جامع کتاب تاریخ۔ البدریۃ والنہلیۃ۔ استیعاب واستقصاء کے دور میں لکھی گئی اور بے مثال ہے۔

- مورخ و مفسر اور محدث و فقیہ طبری کی تاریخ میں سیرت کا حصہ بھی ہے، جس میں قدیم مصادر و آخذ کا بڑا حصہ انھوں نے سمکر محفوظ کر دیا ہے۔ وہ مورخین و محدثین دونوں کے اسلوب کے جامع تھے۔ روایات کی سند واقعہ بیان کرتے ہیں اور شواہد پیش کرتے ہیں۔ مستند کتاب ہے۔

- امام ذہبی کی کتاب مستند ہے، جب کہ مسعودی و یعقوبی میں صحیح و غلط موارد بھی ہے۔ طبقات ابن سعد اپنے فن کی اوپرین کتاب ہے۔ مستند، غیر معمولی، قیمتی اور دلچسپ خزانہ ہے۔ وہ محدثین سے زیادہ مورخین کے طبقہ سے تعلق رکھتے ہیں۔ تاریخ خطیب و ابن عساکر بھی عمدہ ہیں۔

- قسطلانی کی مواہب لدنیہ اور زرقانی کی شرح المواہب جامع قاموس کتابیں ہیں اور خناخت کی وجہ سے بعض کم زور روایات بھی ان میں پائی جاتی ہیں۔

سیرت نبوی کے اصل مراجع

اردو سیرت نگاروں نے اپنے مقدمات اور دیباچوں میں تمام اہم کتابوں کو دوچار ادوار میں تقسیم کیا ہے۔ شبیل نے قدماء اور ما بعد کی تصانیف کی دو قسمیں کی ہیں۔ ڈاکٹر غازی نے دورِ اول، دورِ متوسط اور دورِ جدید و جامعیت کی تین تقسیمیں کی ہیں۔ ان میں سے بعض کی ذیلی تقسیمیں کی جاسکتی ہیں اور کی بھی گئی ہیں، جیسے موزرالذکر نے مختلف منابع و اسالیب کے لحاظ سے کی ہیں۔ ان میں تمام کتابوں پر نہ سہی، بیش تر مصادر سیرت پر عام جائزے ملتے ہیں۔ ان

سیرتِ نبوی کے آخذ پر جدید اردو تحقیقات

کو ایک طرح سے سرسری و طائرانہ کہا جاسکتا ہے۔ ان تبروں پر نقش بھی کیا جاسکتا ہے اور ان سے اختلاف بھی کیا جاسکتا ہے کہ ان میں بعض شدید قسم کے تسامحات ہیں، جو عمومی انداز کے سبب آئے ہیں۔ اس کے بعد اصل اور بنیادی قسم کے مراجع پر بحث کی ہے، جو مفصل اور تحقیقی بھی ہے۔ بعض دوسروں نے بھی ان مراجع پر نظر ڈالی ہے۔

رجحان ساز و عہد آفرین شبی نعمانی نے سیرت کی اجمالی اور سادہ تاریخ کے بعد قطعیت کے ساتھ صراحت کی ہے کہ ”سیرت پر اگرچہ سیکڑوں تصنیفیں موجود ہیں، لیکن سب کا سلسلہ جا کر صرف تین چار کتابوں پر منحصر ہوتا ہے: سیرت ابن اسحاق، واقدی، ابن سعد، طبری۔ ان کے علاوہ جو کتابیں ہیں وہ ان سے متاخر ہیں اور ان میں جو واقعات مذکور ہیں، زیادہ تر ان ہی کتابوں سے لیے گئے ہیں...“۔

- ”ان میں سے واقدی تو بالکل نظر انداز کر دینے کے قابل ہے۔ محدثین بالاتفاق لکھتے ہیں کہ وہ خود اپنے جی سے روایتیں گھر تا ہے۔ اور حقیقت میں واقدی کی تصنیف خود اس بات کی شہادت ہے۔ ایک ایک جزوی واقعہ کے متعلق جس قسم کی گوناگون اور دلچسپ تفصیلیں وہ بیان کرتا ہے، آج کوئی بڑا سے بڑا واقعہ نگار چشم دید واقعات اس طرح قلم بند نہیں کر سکتا۔“^{۱۱}

- ”واقدی کے سواباقی اور تینوں مصنفوں اعتمدار کے قابل ہیں۔“

- ”ابن اسحاق کی نسبت اگرچہ امام مالک^{۱۲} اور بعض محدثین نے جرح کی ہے، تاہم ان کا یہ رتبہ ہے کہ امام بخاری اپنے رسالہ جزء القراءۃ میں ان کی سند سے روایتیں نقل کرتے ہیں اور ان کو صحیح سمجھتے ہیں۔“

- ”ابن سعد اور طبری میں کسی کو کلام نہیں، لیکن افسوس ہے کہ ان لوگوں کا مستند ہونا ان کی تصنیفات کے مستند ہونے پر چند اس اثر نہیں ڈالتا۔ یہ لوگ خود شریک واقعہ نہیں، اس لیے جو کچھ بیان کرتے ہیں راویوں کے ذریعہ بیان کرتے ہیں، لیکن ان کے بہت سے رواۃ ضعیف الرولیۃ اور غیر مستند ہیں۔“

- ”اس کے علاوہ ابن اسحاق کی اصل کتاب (ہندوستان میں) موجود نہیں۔ ابن ہشام نے ابن اسحاق کی کتاب کو ترتیب و تہذیب کے بعد جس صورت میں بدل دیا وہی آج

موجود ہے۔ لیکن ابن ہشام نے ابن اسحاق کی کتاب کو زیاد بکائی کے واسطے سے روایت کیا ہے۔ بکائی اگرچہ رتبہ کے شفیع ہیں، تاہم محدثین کے اعلیٰ معیار سے فروٹر ہیں۔ ابن مدینی (امام بخاری کے استاد) کہتے ہیں کہ وہ ضعیف ہے... ابو حاتم کہتے ہیں کہ وہ استناد کے قابل نہیں، نسائی کہتے ہیں: وہ ضعیف ہے۔“

- ”ابن سعد کی نصف سے زیادہ روایتیں واقدی کے ذریعہ سے ہیں۔ اس لیے ان روایتوں کا وہی رتبہ ہے جو خود واقدی کا رتبہ ہے۔ باقی روایت میں بعض ثقہ ہیں اور بعض غیر ثقہ۔“

- ”طبری کے بڑے بڑے شیوخ روایت مثلاً سلمۃ البرش، ابن سلمہ وغیرہ ضعیف الروایۃ ہیں۔“

- ”اس بنا پر مجموعی حیثیت سے سیرۃ کا ذخیرہ کتب حدیث کا ہم پلہ نہیں، البتہ ان میں سے تحقیق و تقدیم کے معیار پر جو اتر جائے وہ جدت اور استناد کے قابل ہے۔“

- مولانا شبیلی نے اس کے بعد سیرت کی کتابوں کی کم مانگی کے اسباب سے بحث کی ہے جو نادر و نایاب ہے:

”۱۔ تحقیق و تقدیم کی ضرورت احادیث احکام کے ساتھ مخصوص کردی گئی اور روایات سیرت و فضائل میں اختیاط نہیں کی گئی۔

۲۔ جس قدر تحقیق و تقدیم کا درجہ بڑھتا جاتا ہے مبالغہ آمیز روایتیں گھٹتی جاتی ہیں۔ سیرت کی بیش تر کتابوں میں ایسی کم زور روایتیں درج ہو گئیں۔

۳۔ محدثین کے اصول روایت کو اکثر سیرت نگاروں نے نظر انداز کر دیا: کہ سلسلہ روایت میں انقطاع نہ ہو، صحابہ سے میلاد کی روایات مروی نہیں، مغازی کا بڑا حصہ امام زہری سے منقول ہے، لیکن اکثر روایات ابن ہشام و ابن سعد منقطع ہیں۔ نام و مصنفوں نے مستند احادیث کی کتابوں سے کام نہیں لیا، جن سے عقدے کھل جاتے، مصنفوں سیرت میں سے بعض جیسے دمیاطی نے محسوس کیا کہ سیرت کی کتابوں میں صحیح حدیثوں کے خلاف بہت سی روایتیں درج ہو گئیں، لیکن ان کے عام و اشاعت پذیر ہونے کی وجہ سے مدارک نہ کیا جاسکا۔

۴۔ متفقین کی تمام روایات کو متاخرین نے مستند سمجھ لیا، حالانکہ وہ مستند نہ تھیں۔

سیرت نبوی کے آخذ پر جدید اردو تحقیقات

صحابہ و رواۃ کے اختلاف مراتب کا فرق بھی نہیں ملحوظ کیا گیا۔

۵۔ واقعہ کی نوعیت کے لحاظ سے شہادت اور روایت ہونی چاہے۔ روایت میں

واقعہ اور قیاسِ راوی کا فرق نہیں سمجھا گیا، وغیرہ۔^{۱۱}

مولانا دانا پوری^{۱۲} نے امام السیر والا خبار محمد بن اسحاق بن یسیار اور موسیٰ بن عقبہ کی روایات اور تصنیفات کو فرن سیرت کو مستقل فن بنانے کا آغاز قرار دیا ہے کہ ”مخازیٰ موسیٰ بن عقبہ اور مخازیٰ ابن اسحاق سیرت کی پہلی دو تصنیفات ہیں۔ اس فن میں پیچھے جتنی کتابیں لکھی گئی سب کی بنیاد ان دو کتابوں پر ہے۔ دونوں بڑے مرتبہ کے محدث تھے۔ موسیٰ بن عقبہ پر تو کسی کو اعتراض نہیں، مگر ابن اسحاق پر امام مالک نے جرح کی ہے۔ محدثین کی بڑی جماعت اس جرح کو قبول نہیں کرتی اور شاید اسی جرح کی وجہ سے محدثین نے یہ قاعدہ بنایا کہ معاصر کی جرح معاصر کے حق میں مقبول نہ ہوگی، گو جرح کرنے والا کسی مرتبہ کا ہو... مگر ان کی جرح کے باوجود تمام اصحاب سنن نے محمد بن اسحاق کی روایت لی۔ امام بخاری نے بھی تعلیقات میں ان کا ذکر کیا ہے... اور جزء القراءۃ میں ان کی روایت کو صحیح کہا ہے۔ یحییٰ بن سعید، سفیان ثوری، نجاشی، ابن عینہ جیسے محدثین نے ان سے روایت لی ہے۔ محمد بن اسحاق پر دو جرح ہے: اول یہ کہ وہ تدلیس کرتے ہیں، دوم اہل کتاب سے روایت لیتے ہیں...“

” واقدی نے مخازی اور سیرت پر روایات کا انبار لگادیا اور واقعات کو اس تفصیل و تسلیل سے بیان کیا کہ خود جو شخص ان واقعات کے وقت موجود تھا وہ بھی جزئیات کو اس تفصیل سے یاد نہیں رکھ سکتا۔ واقدی کی ان تفصیلات کی وجہ سے محدثین متفق ہو گئے کہ واقدی اور ان کی روایتیں اعتبار کے قابل نہیں ہیں اور واقدی با تقاضی محدثین متروک ہیں۔... واقدی کی روایات سیرت و مخازی اور رجال کی کتابوں میں موجود ہیں۔ ان کی واقفیت اور تحریک علمی سے انکار نہیں کیا جاسکتا، مگر اس میں شک نہیں کہ ان کے تفصیلی بیانات سب مشتبہ ہیں...“

” ان کے شاگرد محمد بن سعد مقبول اور بڑے پایہ کے شخص ہیں۔ ان کی کتاب طبقات ابن سعد بہت مشہور و مقبول ہے۔... طبقات کی تمام روایات قابل قبول نہیں اور یورپ کے واسطہ سے ملنے کے سبب وہ اور بھی مشتبہ ہے۔“

”- موسیٰ بن عقبہ کی مغازی عرصہ ہوا مفقود ہو گئی، مگر متاخرین نے ان کی روایات نقل کی ہیں۔“

- مغازی ابن اسحاق کا اصل نسخہ مفقود ہے، مگر ابن ہشام نے تھے طریقہ سے مغازی ابن اسحاق کو درست کیا۔

- بہر کیف سیرۃ کی یہ تین کتابیں امہات کتب ہیں، ۱) تین ائمہ سیرت: موسیٰ بن عقبہ، محمد بن اسحاق اور واقدی پرمولا نا کا نذر حلویٰ نے مختصر تبصرے کیے ہیں:

”۱- موسیٰ بن عقبہ کی مختصر سوانح کے بعد ان کی کتاب المغازی کو امام مالک کے بقول اصح المغازی قرار دیا ہے، لیکن اب اصل کتاب ناپید ہے، البتہ اس کی روایات متاخرین کے ہاں ملتی ہیں۔

۲- ابن اسحاق سیرت و مغازی کے امام ہیں۔ جمہور علماء نے ان کی توثیق کی ہے، مگر امام مالک نے ان پر جرح کی ہے۔ حافظ ذہبی نے ان کو صدوق و مرضی بتایا ہے، مگر ان کی حدیث کو درجہ صحیت سے نازل بتایا اور امام احمد ان کو حسن الحدیث فرماتے ہیں۔ متعدد دوسرے محدثین کی جرح و تعديل نقل کر کے امام بخاری نے ان کی کوئی موصولہ روایت نہیں لی، البتہ تعلیقاً لی ہے۔ اصحاب سنن نے ان کی روایت لی ہے اور امام مسلم نے مقرر و تأبیغیر۔

۳- ابن اسحاق کا اصل نسخہ مفقود ہے اور ابن ہشام کی تہذیب و ترتیب کے ساتھ موجود ہے۔ ابن اسحاق پر دو جرح کی گئی ہیں: ایک تدليس کرتے ہیں، دوم یہود وغیرہ سے روایات لیتے ہیں۔ دوسری وجہ موجب جرح نہیں۔

۴- واقدی سیرت اور مغازی کے امام اور جلیل القدر عالم تھے... واقدی کے بارے میں محدثین کے الفاظ مختلف ہیں: امام شافعی، امام احمد، امام بخاری، ابو حامیم، علی مدینی اور نسائی وغیرہ نے کذاب، متروک، واضح الحدیث وغیرہ قرار دیا، جب کہ میکیا بن معین، دارقطنی وغیرہ نے ان کو ضعیف کہا ہے، کذاب نہیں۔ علماء کی ایک جماعت نے ان کی توثیق کی ہے اور شقہ بتلا یا ہے۔ ان میں زید بن ہارون، ابو عبیدہ، ابراہیم حزّلی، دراوردی، ابن سیدالناس نے ان کو لائقہ کہا

سیرت نبوی کے آخذ پر جدید اردو تحقیقات

ہے۔ مولا نا موصوف نے حافظ ابن حجر وغیرہ کی رائے بھی نقل کی ہے اور حافظ مغلطانی کی توثیق بھی، جس پر حافظ ابن حجر کا نق德 بھی ہے۔ اس پر بحث کر کے مولا نا موصوف واقدی کی توثیق کی طرف مائل ہیں اور حافظ ذہبی پر نق德 کرتے ہیں، جوان کی جرح پر محدثین کا اجماع نقل کرتے ہیں۔ امام ابن تیمیہ کا قول بھی لکھا ہے کہ واقدی سب سے زیادہ مغازی کے جانے والے ہیں اور امام احمد، امام شافعی اور دیگر اہل علم واقدی کی کتابوں سے استفادہ کرتے ہیں۔ ان میں فتح الباری، زرقانی کی شرح المواہب اور علامہ شبیلی کا خاص ذکر ہے۔^{۱۱}

ڈاکٹر محمد حمید اللہ نے اپنے محاکمہ اben اسحاق میں اس عظیم سیرت نگار پر توجہ مرکوز رکھی ہے۔ ان کے سیرتی مباحثت کے اہم ترین نکات حسب ذیل ہیں:

۱۔ ابن اسحاق طبقہ موالی میں سے تھے، مگر عرب تھے اور انجیل کے جید عالم تھے۔ یہ علم اپنے دور کے علماء سے سیکھا تھا جس طرح انھوں نے علوم اسلامی - تفسیر، حدیث و فقہ خاص کر سیرت و مغازی - کو حاصل کیا تھا۔ وہ امیر المؤمنین فی الحدیث تھے۔ امام بخاری، امام مسلم اور چاروں اصحاب سنن نے ان سے روایت کی ہے۔ بقول امام بخاری ان کے پاس ایک ہزار احادیث ایسی تھیں جو کسی دوسرے کے پاس نہ تھیں۔ احکام سے متعلق تقریباً ہزار احادیث تھیں اور مغازی کی احادیث اس کے سوا تھیں۔ وہ سب معتبر تھیں۔

۲۔ امام مالک[ؓ] اور امام ہشام[ؓ] بن عروہ کی منافرت معاصرت پر منی تھی اور بعد میں امام مالک[ؓ] نے اس سے رجوع کر لیا تھا۔ اسی طرح امام ابوحنیفہ[ؓ] اور حضرت شرحبیل[ؓ] کے درمیان منافرت کے واقعات محض روایات بلکہ انسانے ہیں۔

۳۔ امام ابن اسحاق پر محدثین کا تدليس کا الزام محض حدیث و تاریخ کے اسلوب کے فرق کی بنا پر ہے۔ حدیث میں مربوط قصہ نہیں ہوتا، جب کہ تاریخ و سیرت میں ہوتا ہے، لہذا امام سیرت ہر خبر اور ہر حدیث کی الگ الگ سنند نہیں بیان کرتے تھے، بلکہ ایک واقعہ کی تمام روایات و احادیث کو ان کی مجموعی اسانید سے بیان کرتے تھے۔ یہ الزام نہیں، طریقہ کار کا فرق ہے اور اس سے بعض محدثین بھی مبرانہیں۔

۴۔ ان کی کتاب سیرت کا اصل نام کتاب المبتدأ والمبعث والمغازی ہے، جس

کے دوسرے عنوان بھی نقل کیے گئے ہیں۔

۵۔ ابن اسحاقؓ نے اپنی کتاب سیرت عراق جانے سے قبل مکمل کر لی تھی اور اس کے مدنی راوی تھے ابراہیم بن سعد (۸۰۳/۱۸۲)۔

۶۔ کوفہ میں پانچ رواۃ سے کم از کم اس کی روایات ملتی ہیں، جن میں زیاد بن عبداللہ بکائی (۹۹/۱۸۳) اور یونس بن کبیر (۹۹/۱۵۸) مشہور ترین ہیں۔ باقی تین یہ تھے: عبداللہ بن ادریس اودی (۹۲/۸۰۸)، عبده بن سلیمان (۷۸۰/۱۸۷) اور عبداللہ بن نمیر (۹۹/۱۵۸) بغداد کے واحد راوی تھیں بن سعید اموی (۹۳/۸۰۹) تھے، جب کہ بصرہ کے تین رواۃ میں سلمہ بن فضل ابرش (۹۱/۷۸۰) مشہور ترین ہیں۔ جریر بن حازم (۷۰/۷۸۷) اور کریم بن ابی عیسیٰ (?) نبٹا غیر معروف ہیں۔ رے میں پانچ تلامذہ نے اپنی روایاتِ ابن اسحاق مرتب کی تھیں: علی بن ماجہد (۹۵/۸۰۵)، ابراہیم بن مختار، سعید بن بزرگ، عثمان بن سراج اور محمد بن سلمہ حرانی (۹۱/۷۸۰)۔ ابن ہشام کی کتاب السیرۃ النبویۃ زیاد بن عبداللہ بکائی کی روایت پرمنی ہے۔ مکتبہ قروین کے دو قطعے یونس بن کبیر سے مردی ہیں جو سہیلی کی الروض الانف کے بنیادی مأخذ ہیں اور مشقی قطعہ محمد بن سلمہ حرانی کا روایت کردہ ہے۔

۷۔ ابن ہشام کی روایت بکائی سے مقابلہ کرنے سے تفاصیل یا معلومات کی تقدیم و تاخیر ملتی ہے، مواد قریباً یکساں ہے۔^{۲۲}

ڈاکٹر غازی نے اپنے محاضراتِ سیرت کے پانچویں خطے میں 'پندنام و سیرت نگار اور ان کے امتیازی خصائص' کے زیر عنوان بحث کو ابن اسحاق، واقدی، ابن سعد اور ابن ہشام تک محدود رکھا ہے اور وہ ان کو ایک طرح سے بنیادی مراجع سمجھتے ہیں۔

۱۔ بحث کا آغاز انہوں نے امام واقدی سے کیا ہے، جن کو سیرت کا محقق، فن کو چار چاند لگانے والا اور حیرت انگیز تفاصیل دینے والا قرار دیا ہے۔ ان پر محدثین کے ایک بڑے طبقہ کے اعتراضات کا جائزہ لے کر ان کی فنی ثقاہت اور سیرتی معتبریت ثابت کی ہے۔ ان سے امام خطیب بغدادیؒ کے علاوہ امام شافعیؒ نے اپنی قاموں فقہ کتاب الام میں سیر الوقدی کے عنوان سے مواد لیا ہے۔ وہ تفسیر، حدیث و فقہ کے بھی عالم تھے اور ان کے مصنف بھی۔

سیرت نبوی کے آخذ پر جدید اردو تحقیقات

- مغازی و سیرت پر ان کی کتاب المغازی مطبوعہ ہے اور اس فن کے علماء کی نظر میں وہ عالم دہڑو مایہر کل تھے۔ انہوں نے اپنے زمانے کے تمام علماء و محدثین اور سیرت و مغازی کے ماہرین سے علم حاصل کیا تھا اور حر یص محقق اور عظیم عالم تھے۔ ان کی کتاب المغازی مکمل ہے یا ناقص، کہنا مشکل ہے۔ اس میں مغازی کے علاوہ دوسرے موضوعات سیرت پر بھی کافی قیمتی مواد ہے۔

- ان کا طریقہ کار مورخین کا ہے اور ”و اقدی کی جو خوبی ہے وہ محدثین کے نزدیک قابل اعتراض بات ہے“۔ و اقدی نے غزوہات کی جو تفصیلات دی ہیں وہ واقعات کے اعتبار سے دوسری کتب سیرت میں بھی ہیں۔ وہ رنگ سازی کرتے ہیں کہ جغرافیائی معلومات دیتے ہیں اور تاریخوں کا اہتمام کرتے ہیں۔ ان کی بعض تاریخین ابن اسحاق وغیرہ کی تاریخوں سے مختلف ہیں۔ وہ فقہی معلومات بھی دیتے ہیں جو اہم ہیں۔ عام معاشرتی زندگی اور تمدنی اور ثقافتی امور کو بھی پیش کرتے ہیں۔ ان کی منفرد جزئیات و تفصیلات کو سیرت نگاروں نے قبول کیا ہے اور بیش تر کتب حدیث خاص کر مسند احمد بن حنبل سے و اقدی کی روایات کی عام تائید ہو جاتی ہے۔ ان پر محدثین کے الزامات صحیح نہیں ہیں۔ دراصل ان کے تحفظات ہیں جو تمام انسانیڈ کو ایک متن کے لیے جمع کرنے کا تاریخی طریقہ اختیار کرنے کے سبب پیدا ہوئے ہیں۔

- و اقدی کے مشہور ترین شاگرد ابن سعد ہیں، جن کی طبقات ابن سعد سیرت و تذکرہ صحابہ و رواۃ کی قاموں ہے۔ وہ اپنے استاد سے زیادہ مستند ہیں۔ تحقیق کے معیار اور اعلیٰ سطح کے اعتبار سے ان کو نسبتاً زیادہ اونچا مقام ملا۔ انہوں نے سب سے پہلے دلائل نبوت کا مزاد جمع کیا اور مجموعات اور دلائل پر قیمتی معلومات پیش کیں۔ شہانہل نبوی پر بھی سب سے پہلے اتنا بڑا مجموعہ فراہم کیا۔ انہوں نے رسول اللہ ﷺ کے فرائیں، احکام اور وثائق کا ایک بڑا مجموعہ اپنی کتاب میں جمع کیا، جو دراصل ان کے استاد و اقدی کا ہے۔

- ابن سعد عظیم محدثین کے پوردہ و پرداختہ تھے اور ان کے بیش تر اساطین نے ان کو لقبہ اور حافظ قرار دیا ہے۔ بعض محدثین نے اس سے اختلاف کیا ہے۔ خطیب بغدادی نے ان تمام اقوال کو جمع کر دیا ہے۔ امام بخاری، ان کے شارح بھی ہیں اور ان کے موید و مصدق بھی۔

- طبقاتِ ابن سعد کی پہلی دو جلدیں سیرت کے بارے میں ہیں۔ وہ ہر دور میں مستند ماند سمجھی گئی ہیں۔ ان سے استفادہ کرنے والوں میں بلاذری جیسے شفیع اور قابل اعتماد مورخ بھی شامل ہیں۔ حافظ ابن حجر عسقلانی اور ابن اثیر نے بھی ان پر اعتماد کیا ہے۔

- ۳- ابن ہشام-عبدالملک بن ہشام-ابن سعد کے بعد سیرت نگاروں میں سب سے نمایاں ہیں اور ایک واسطہ سے امام ابن اسحاق کے شاگرد بھی۔ سیرتِ ابن اسحاق پر ان کا کام بہت بڑا ہے اور ان کو اصل مصنف سے زیادہ شہرت ملی۔ ان کا نسخہ اتنا مقبول ہوا کہ سیرتِ ابن اسحاق پہلے متروک پھر مفقود ہو گئی۔ وہ اپنے زمانے کے ایک بہت بڑے محدث بھی تھے، فقیہ بھی، مورخ بھی تھے اور ادیب و شاعر بھی۔ انہوں نے اپنے زمانے کے عظیم ترین علماء و ماہرین سے علوم حاصل کیے تھے۔

- ابن ہشام نے کتاب / سیرتِ ابن اسحاق کی تنقید و تہذیب اور ترجیح نو کی۔ کتاب المبتدأ کے نام سے جو پہلی جلد تھی وہ قریب قریب پوری ہی نکال دی۔ دوسرے حصہ کتاب المبعث میں بھی کتر یونٹ کر کے ان حصوں کو نکال دیا جو براہ راست سیرت سے متعلق نہ تھے۔ اپنے مقدمہ میں انہوں نے اپنی تہذیب کو واضح کیا ہے۔ اسی طرح اشعار و قصائد میں غیر معتربر کو نکال باہر کیا۔ ان وجہ سے وہ بہت مقبول ہو گئی۔^{۱۵}

- ۴- ابن اسحاق پر ڈاکٹر موصوف نے اس سے پہلے والے خطبہ میں بحث کی ہے، جس کا حوالہ کتاب المبتدأ والمبعث والمغازی پر بحث میں دیا ہے: ”وہ تین ضخیم جلدوں میں تھی۔ وہ سیرت کے فن میں حکیم ارشطا طالیں ہیں۔ یہ روایت ممکن ہے صحیح ہو کہ اپنی کتاب خلیفہ منصور کی فرمائش پر لکھی تھی، جیسے امام مالک نے موطا، منصور کے کتبے پر لکھی تھی۔ کتاب المبتدأ میں حضرت آدمؐ سے رسول اکرم ﷺ کے جداً مدد بن عدنان تک معلومات ہیں۔ یہ حصہ بالعموم غیر معتربر سمجھا جاتا ہے کہ یہودی و عیسائی ذرائع سے جمع کیا گیا تھا۔ دوسری کتاب المبعث میں بعثت سے وفات تک کے واقعات و احوال پر بحث ہے۔ اور کتاب المغازی جنگوں پر ہے۔ اس کتاب کے تقریباً پندرہ مختلف نسخوں (Versions) کا تذکرہ ملتا ہے۔ ان کے استاذ امام زہری بھی ان کے فنی تحریر کے قائل تھے۔ محمد بن نے ان کے طریقۂ کار کی وجہ سے ان پر اعتماد نہیں کیا، لیکن دوسرے محدثین ان پر اعتماد کرتے ہیں۔ ابن سید الناس کا دفاع قابل دید ہے۔“

تفقیدی تجزیہ

علوم و فنون ہوں یا زندگی اور ثقافت کے دوسرا پہلو، وہ سب اعتدال، توازن اور انصاف کا تقاضا کرتے ہیں۔ سیرت نبوی اور تاریخ اسلامی کی نگارش میں اسی طرح ان ضروری اقدار عالیہ مطلقاً کی حاجت ہے جیسے دینی علوم و فنون میں۔ ان کے استعمال و اطلاق سے معروضیت پیدا ہوتی ہے، وہ معروضیت جو حق و صواب کو جیسے وہ ملیں پیش کرنے سے عبارت ہے۔ معروضیت کا مطلب مشرق و مغرب میں غلط نکالا گیا ہے۔ وہ حق و صواب اور عقیدہ و قدر سے مبرا ہونا ہے نہ جذبہ و خیال سے عاری ہونا۔ اس کا صاف اور سادہ مطلب یہ ہے کہ مآخذ و مصادر سے دست یاب روایات و احادیث کا تفقیدی اور منصفانہ تجزیہ کیا جائے۔

مآخذ و مصادر کی معلومات اور روایات و اخبار کی چھان پھٹک جس طرح ضروری ہے اسی طرح رواۃ و مفکرین کی بھی بلاشبہ فنِ جرح و تعدیل اور ان کے اماموں کا علوم اسلامی پر اور تہذیب انسانی پر احسان ہے اور ان دونوں کا خاص مقام و مرتبہ بھی ہے۔ لیکن یہ حقیقت بھی اپنی جگہ تسلیم شدہ ہے کہ وہ بسا اوقات ایک ہی شخصیت کے بارے میں مختلف و متناقض آراء بیان کرتے ہیں۔ یہ بھی ظاہر ہے کہ وہ اپنے علم کے مطابق ہی ایسا کرتے ہیں۔ اس علم و خیال میں متعدد وجود سے بسا اوقات کوتا ہی ہو جاتی ہے۔ خارجی اسباب، معاصرت، چاقش، فنی چشمک وغیرہ بھی کارسازی کرتے ہیں اور سب سے بڑا سب غیر تفقیدی روایہ ہوتا ہے۔

سیرت نبوی اور تاریخ اسلامی تو اصل اسلامی علوم و فنون - تفسیر و حدیث و فقہ - سے فروز سمجھے جاتے ہیں۔ مفسرین و محدثین اور فقهاء کے اختلافات و تصادمات نے جہاں توسع پیدا کیا ہے وہاں مسلکی اور فنی عصبتوں کو بھی جنم دیا ہے۔ خاص فنِ سیرت نبوی کا معاملہ ہی نہیں تمام اسلامی علوم و فنون کا ہے کہ مؤلفین و ناقدین سلف کے بارے میں خلف کی سندلاتے ہیں۔ ان کے معاصرین، اصحاب اور تلامذہ کی آراء و افکار اور تجزیوں سے بالعموم صرف نظر کرتے ہیں یا ان کو متأخرین کے خیال کا تابع بنادیتے ہیں۔ سیرت کے واقعات و احوال کے بارے میں یہ روایہ پس بنی (back-projection) کے خطرناک روایہ میں ڈھل جاتا ہے جب وہ عہد

جانہلی، عہد نبوی اور عہد خلافتِ اسلامی کے واقعات و احوال کو مابعد واقعات و خیالات کے تناظر میں دیکھتے ہیں۔ بسا اوقات دو یا زیادہ متصادم آراء و خیالات میں ان کی ذاتی پسند و ناپسند اور ذہن و خیال میں رائج رجحانات بھی کارفرمائی کرتے ہیں۔

سیرتِ نبوی کے مصادر و مأخذ کے سلسلے میں جدید اردو تحقیقات و نگارشات کرنے والوں نے کبھی کبھی افراط و تفریط کا روایہ اپنایا ہے، جس طرح ان کے متعدد پیش روؤں نے جرج و تعديل میں اپنایا تھا یا سیرت کی روایات و اخبار میں صحیح چھان پٹک نہیں کی تھی۔ یہ بہت حیرت کی بات ہے کہ عہدِ جدید کے پیش تر مؤلفین نے قدیم اور بنیادی سیرت نگاروں کے مقام و مرتبہ کا تجزیہ صرف آراء سے کیا ہے۔ مولانا شبلی، مولانا دانابوری، مولانا کاندھلوی اور متعدد دوسروں نے محمد شین اور اصحاب فن رجال کے اقوال ہی پر کلی بھروسہ کیا۔ انھوں نے دو مضار آراء و اقوال میں ترجیح دی تو محمد شین اور فن سیرت و مغازی کے ناقدوں کی تقیدی آراء کو اختیار کیا۔ مولانا شبلی نے امامِ سیرت ابن اسحاق، ان کے رواۃ و تلامذہ اور امام و اقدیٰ کے بارے میں خاص طور سے افراط و تفریط ہی کی۔ مولانا کاندھلوی نے امام و اقدیٰ کی بحالی کی کوشش کی تو اقوال اصحاب رجال کے پیش نظر ان کو ضعیف ہی قرار دیا۔ مولانا دانابوری، ڈاکٹر محمد حمید اللہ، ڈاکٹر محمود احمد عازی اور دور جدید کے بعض تجزیہ نگاروں، خاص کر مولانا جبیب الرحمن عظیٰ نے ان کے ساتھ انصاف کیا۔^{۱۶} یہ حقیقت ہے کہ امامانِ سیرت - ابن اسحاق و اقدیٰ - اپنے معاصرین اور متعدد محمد شین کی نظر میں امیر المؤمنین فی الحدیث تھے۔ وہ نہ صرف سیرت و تاریخ کے معتر و مستند امامان زمانہ تھے، بلکہ حدیث و فقہ میں بھی ان کا ایک درجہ عالی اور اعتبار تھا۔ امام بخاری نے امامِ ابن اسحاق کا درجہ ثقاہت حدیث میں اس طرح بڑھایا کہ ان کی متعدد روایات و اخبار کے شواہد فراہم کیے جو امام ابن اسحاق کو نہیں ملے تھے۔ امام و اقدیٰ کی روایات سیرت و اخبار محمد شین کے ایک طبقہ کے نزدیک ثقہ ہیں۔ محمد شین و فقهاء میں امام شافعی، امام ابو یوسف، حافظ ابن حجر عسقلانی اور بہت سوں نے نہ صرف ان کو ثقہ سمجھا، بلکہ ان ہی سے استناد بھی کیا۔ مولانا شبلی نے بطور خاص اور بعض دوسروں نے عام طور سے امامان سیرت کی خدمت اور طریقۂ کار کو محدثانہ اصول سے پر کھنے کی کوشش کی، حالانکہ ان کو یہ بھی تعلیم

ہے کہ سیرت و تاریخ میں خاص کر عہد جاہلی اور بعثت سے قبل کی حیات و عہد کے بارے میں روایات و اخبار کا وہ مرتبہ نہیں ہو سکتا۔ وہ یہ اصول بھی تسلیم کرتے ہیں اور شدومہ سے اسے پیش بھی کرتے ہیں کہ سیرت و تاریخ کے واقعات و احوال میں سلسلہ علت و معلول قائم کرنا چاہیے، بالکل اسی طرح جیسے کہ واقعات و احوال کے بیان میں مسلسل بیانیہ پیش کرنا لازمی ہے، جو منفرد اخبار و احادیث کو گوندھ کر ایک سلسلہ بنانے سے ہی ہاتھ آ سکتا ہے۔ یہ تاریخی اور سیرتی طریقہ کار تھا جو محمد شانہ طریق سے مختلف ہے اور اپنے فن میں لازمی بن جاتا ہے۔ ۱۱

مولانا شبیٰ اور بعض دوسرے علماء سیرت نے فن سیرت اور فن سیر کو خلط ملٹ کر دیا، حالانکہ وہ دوالگ الگ علوم ہیں۔ بلاشبہ فن سیرت رسول اکرم ﷺ کی سوانح، احوال اور نبوی عہد کے واقعات و ارتقاءات سے وابستہ و مر بوط ہے۔ سیرہ کی جمع سیر ضرور ہے اور بعض متاخر سیرت نگاروں نے اس کو استعمال بھی کیا ہے، زیادہ ترقی فیہ بندی کی وجہ سے۔ محدثین اور دوسرے علوم اسلامی کے ماہرین کی تعریفات و اقوال سے سیرت و سیر کا مفہوم بیان کرنا دخل در معقولات ہے۔ دوسری صدی ہجری سے لفظ سیرۃ اصطلاح بن گیا تھا۔ مغازی و سیر اس کے ایک نزولی حصے تھے، کل سیرت نہ تھے جیسا کہ سمجھا گیا۔ بلاشبہ قدیم ترین علماء سیرت کو صاحبان مغازی کہا گیا اور ان کی کتب کو کتب مغازی، گروہ ابتدائی دو ارتقاء و تالیف تھا۔ یہ دعویی بھی واقعات و تھائق کے خلاف ہے کہ امامان سیرت -عروہ، زہری اور خاص کراہن اسحاق و واقدی - کی کتابیں صرف مغازی پر بنی ہیں اور دوسرے واقعات و احوال کم تر ہیں یا مفقود۔ کتب مغازی بھی سیرت خاص کر کی حیاتِ طیبہ کے واقعات بیان کرتی ہیں۔ امامان سیرت ابن اسحاق و واقدی کی تالیفات سیرت توانی تاریخ نبوت و اقوام سے سیرت نبوی کو جوڑتی ہیں۔ اس واقعیت کا پتہ ان دونوں کی کتابوں کے عناءوں کتاب المبتدأ والمبعد والمغازی / کتاب التاریخ والمبعد والمغازی سے چلتا ہے۔ مولانا شبیٰ، ان کے خوشہ چیزوں مولانا دانابوریٰ اور مولانا کاندھلویٰ وغیرہ کو ان اجزاء کتاب کا پتہ نہیں، جب کہ وہ ان کے مصادر میں موجود ہے۔ ڈاکٹر محمد حمید اللہ، ڈاکٹر محمود احمد غازی اور بعض دوسرے جدید اردو مؤلفین سیرت اور محققین فن نے اس حقیقت کو جانا اور پہچانا ہے۔ اویں دوازائے کتاب میں غزوات و سرایا یا مغازی

سرے سے موجود نہیں اور آخری حصہ میں مغازی کے ساتھ اور بہت کچھ ہے۔ ڈاکٹر محمد حمید اللہ اور ڈاکٹر غازی وغیرہ نے اس حقیقت کو تشقیح و تجزیہ کے ساتھ پیش بھی کیا گیا ہے، حالانکہ وہ بھی ادھورا ہے۔ اس کی ایک وجہ تو یہ ہے کہ ابن اسحاق کی اصل کتاب مفقود ہے اور صرف ابن ہشام کی تہذیب موجود ہے، جو اصل پر تیشہ زنی کرتی ہے۔ امام واقدی کی کتاب سیرت کا صرف آخری حصہ کتاب المغازی، دستیاب و مطبوع ہے، باقی دواوین اجزاء سرے سے مفقود ہیں۔ البتہ ان دونوں کی بہت سی روایات و اخبار اور امام واقدی کے تبصرے اور تجزیے بلاذری، کلائی اور ابن سیدالناس وغیرہ کے ہاں ملتے ہیں۔ ان سے اندازہ ہوتا ہے کہ واقدی کی کتاب سیرت پہلے کامل مؤلف سیرت امام ابن اسحاق کے طرز پر مرتب و مہذب کی گئی تھی۔

سب سے زیادہ حیرت انگلیز امری یہ ہے کہ مذکورہ بالا تمام اردو تجزیہ نگاروں نے آخذ و مصادر کا متن تجزیہ نہیں کیا، صرف اقوال و آراء سے فیصلہ کر دیا۔ بعض معاصر محققین جیسے ڈاکٹر غازی وغیرہ نے صرف چند واقعات و معلومات کو درخور اعتنا سمجھا۔ ڈاکٹر محمد حمید اللہ نے اپنے محاکمه کو صرف ابن اسحاق مؤلف سیرت تک محدود رکھا اور ان کی متعدد روایات کتاب کا متن تجزیہ نہیں کیا۔ مولا ناشبلؒ اور بعض دوسرے علماء کرام کتب حدیث اور محدثین سے امامان سیرت کی روایات کے اختلافات کی بحث میں پڑ گئے۔ انھوں نے محدثین کی احادیث کو ان دونوں امامان سیرت وغیرہ کی روایات و اخبار پر ترجیح دی، حالانکہ وہ تصادم جزوی و مقامی ہے۔ ان کا یہ اصول اپنی جگہ بڑا بھلا لگتا ہے اور مسحور کن بھی کہ اختلاف کی صورت میں روایات سیرت پر احادیث محدثین کو ترجیح بہر حال ہو گی، خواہ تمام سیرت نگاروں اور امامان فن کا اجماع و اتفاق ہی کیوں نہ ہو، حالانکہ معتبر و متعدد محدثین نے بھی اس ترجیح کو نہیں مانا ہے۔ حافظ مغلطائی، حافظ ابن ججر عسقلانی، حافظ دمیاطی اور ان کے متعدد پیش رو محدثین و فقهاء نے اصحاب سیر کے اجماع کو تسلیم کیا ہے۔ اول الذکر دو امامان حدیث نے خاص کرام بخاری کے تسامح پر گرفت کی ہے اور مؤلفین سیرت کی روایات کو ترجیح دی ہے۔ حافظ دمیاطی کے بارے میں یہ بیان کر موصوف نے بعد میں محدثین کی آراء و روایات کو اجماع اصحاب سیرت کے خلاف ناطق بنایا تھا، مگر اپنی کتاب میں اس کو صرف اشاعت عام کی خاطر نافذ نہیں کر سکے، صحیح نہیں۔ ان کو کس

نے استدرائک لکھنے سے روکا تھا؟^{۱۸}

امام ابن اسحاق و واقدی کی کتب سیرت کی متن تحقیق و تجزیہ کا معاملہ خاصاً وقت طلب ہے، مگر ضروری بھی۔ روایات و اخبار و احوال و کوائف کا فرق ہر جگہ لازمی ہے کہ ان کے رواۃ و مأخذ مختلف، گوناگوں اور بہت تھے۔ اس سے زیادہ ان کی روایات و اخبار کی تتفق و تجزیہ کی اہمیت ہے کہ دونوں امامان سیرت خاص کرواران کے جانشین عام طور سے اپنی روایات کو پیش کرتے وقت ان کی ثقا ہست و ضعف اور درجہ بندی کا ذکر اپنے طریقے سے کرتے ہیں۔ اس میں امام ابن اسحاق^{۱۹} و امام واقدی^{۲۰} کے تنقیدی اشارے اور روایات و اخبار کے مرتبہ پر تبصرے سب سے زیادہ اہم ہیں۔ امام ابن اسحاق^{۲۱} بالعموم روایات و احادیث کے ضعیف یا منکر ہونے کا ذکر واضح الفاظ میں ذرا کم کرتے ہیں، لیکن اپنے تنقیدی اشاروں—”فِيمَا زَعْمَوَا / فِيمَا يَزْعُمُونَ، زَعْمَوَا، يَقَالُ ”وَغَيْرَه— کے استعمال و اطلاق سے ان کی کم مائیگی تباہیتے ہیں۔ ان کے جامع امام ابن ہشام^{۲۲} نہ صرف روایات و اخبار پر نقد کرتے ہیں، بلکہ اپنے اصل مؤلف سے صاف اختلاف بھی کرتے ہیں۔ ایسے مقاماتِ ضعف و نکارت کتاب ابن اسحاق^{۲۳}/ابن ہشام کے تینوں اجزاء و مباحث میں جا بجا ملتے ہیں۔ مثلاً خاتمة کعبہ کی تولیت اور مکہ مکرمہ کی سیادت سے خزانہ کا اخراج اور قصی بن کلاب کی حملیل خزانی سے رشتہ داری کا معاملہ ان کی نظر میں مشکوک ہے، کیونکہ وہ صرف خزانہ سے مروی ہے، جس کی کسی دوسرے مأخذ سے تائید نہیں ہوتی: ”لَمْ نَسْمَعْ ذَلِكَ مِنْ غَيْرِهِمْ ...“ اسی طرح قصی کے پانچ مناصب مکہ/ ملا قریش کا بیان مشتبہ ہے اور امامان سیرت چھٹے منصب قیادہ کا ذکر نہیں کرتے، جو بن عبد شمس/ بنو امية کا موروثی منصب تھا۔ مورخ ازرتی نے اس کی تصحیح کے علاوہ المطیبون والاحلاف میں قریش کی تقسیم کو غیر حقیقی بتایا ہے۔ وہ بنو ہاشم کی بے جا طرف داری اور بنو امية سے رقبات کا قصہ ہے، جو ما بعد کے واقعات کے تناظر میں آیا ہے۔ ایسی دوسری روایات و اخبار بہت سی ہیں، جیسے ہاشم بن عبد مناف اور ان کے بھائیوں کا رحلہ الشاء والصیف، کا بانی ہونا، مواسم حج میں ہاشم کا رفادہ کا مال جمع کرنا، چاہ زمزم کے بارے میں عبدالمطلب بن ہاشم کا رویائے صادقہ دیکھنا اور عبد اللہ کی قربانی کی نذر ماننا اور ان کا ذبح ہونا، اولین شب زفاف میں حمل نبوی کا قرار پانا اور

بوقت ولادت مجزات کا ظاہر ہونا، اس سے متعلق مبشرات یہود و نصاریٰ اور کاہناءں عرب کا مشہور ہونا وغیرہ۔ اسی طرح دوسری مزعمہ اور غیر ثقہ روایات ہیں، جیسے کفالت نبوی کے لیے عبدالمطلب کا ابوطالب کو وصیت کرنا، اولین سفر بصریٰ اور قصہ بکیر اور بعض دوسری روایات کو واقعات صحیح لینا۔ کتاب المبعث اور کتاب المغازی کے دونوں اجزاء و مباحث میں ان تقدیدی فقروں کا ذکر کم ملتا ہے کہ روایات و احادیث کا معیار بلند ہو گیا تھا۔ ۱۹

امام واقدیؒ کو محض جزئیات نگاری اور تفصیلات کے لیے مطعون کیا گیا ہے کہ اتنی تفصیلات کو چشم دید راوی بھی نہیں بیان کر سکتا۔ حالانکہ مولانا شبلؒ اور دوسرے سیرت نگار اپنی طرح جانتے ہیں کہ واقعات کے شریک اور چشم دید صحابہ بھی صرف اپنے سامنے کے احوال و واقعات بیان کر سکتے تھے اور دوسرے میدانِ عمل یا میدانِ جہاد میں رونما ہونے والے واقعات کو جاننے سے قاصر تھے۔ یہ دراصل محقق و متلاشی حق اور جامع روایات و واقعات کا کام ہے کہ وہ منظر نامہ سے دور بیٹھ کر ان سب کا مطالعہ کرتا ہے۔ امام واقدیؒ کے بارے میں تمام سوانح نگاروں کا بیان ہے کہ وہ روایات و واقعات سیرت کی تلاش میں دیوانے تھے اور مواقع پر جا کر واقعات بالخصوص غزوات و سرایا کے موقع و میادین کو دیکھتے تھے۔ وہ ذات رسالت مآب ﷺ سے متعلق ہر چیز کا پتہ لگاتے تھے۔ اسی بنا پر ان کے ہاں بہت سی نئی تفصیلات و اخبار ہیں اور وہ ان میں منفرد نہیں ہیں۔ محمد بن میں امام احمد بن خبل اپنی مند میں ان کی بنیادی توثیق کرتے ہیں اور دوسرے سیرت نگاروں، محمد بن مورخین اور صاحبان تالیف نے ان کو ہر دوڑ میں قبول کیا ہے۔ امام واقدیؒ کو بسا اوقات بعد کے مؤلفین سیرت: بلاذری، طبری، ابن کثیر وغیرہ نے بطور حکم اور ناقد پیش کیا ہے اور ان کے فیصلہ کو ناطق جانا ہے۔ امام موصوف بالعلوم فیصلہ زینتے ہیں کہ فلاں روایت غلط ہے، ثبت نہیں، ہمارے اور ہمارے اصحاب کے نزدیک ثابت، انتخیب علیہ روایت فلاں ہے، جیسے جناب عبد اللہ بن عبدالمطلب کی تجارت شام سے واپسی پر وفات کا واقعہ، شادی کے لیے حضرت خدیجہ کی طرف سے سلسلہ جنابی، حضرت علی کا قبول اسلام وغیرہ۔ نئی نئی معلومات اور جزوی تفصیلات کا معاملہ بہت دلچسپ ہے۔ امام ابن اسحاق کی کتاب سیرت کی متعدد روایات، خاص کر یونس بن کمیر، سلمہ بن فضل ابرش، محمد بن سلمہ حرانی

سیرت نبوی کے آخذ پر جدید اردو تحقیقات

اور علی بن مجاہد کی روایات ابن اسحاق میں، موجود و محفوظ ہیں۔ حضرات ورقہ بن نوفل اسدی، زید بن عمرو بن نفیل عدوی وغیرہ کے بارے میں نئی معلومات ملتی ہیں، جوزیاد بکائی کی روایت میں موجود نہیں ہیں۔ امام ابن ہشام[ؓ] نے اپنی بعض زائد روایات و واقعات کا مأخذ نہیں بتایا ہے، مثلاً ازدواج مطہرات کا باب، کہ وہ یونس بن بکیر سے ماخوذ منقول ہے۔ یونس بن بکیر کی ایک روایت رسول اکرم ﷺ کے قبل بعثت ایک سفر طائف کا اہم واقعہ بیان کرتی ہے۔ امام سہیلی[ؓ] نے الروض الانف میں اسی روایت ابن اسحاق سے متعدد نئی معلومات دی ہیں اور امام طبری نے روایت سلمہ بن فضل ابرش سے اضافے کیے ہیں۔ شاہ ولی اللہ[ؒ] نے ان کو زیادات علی السیرۃ سے تعبیر کیا ہے، جو سیرت ابن ہشام پر زیادات ہی کے مترادف و ہم معنی ہے۔ امام طبری[ؓ] نے اور امام سہیلی[ؓ] نے بھی ان میں سے مزعومہ روایات اور غیر معتبر واقعات کے بارے میں امام سیرت کے تقيیدی اشارے محفوظ رکھے، جن سے صحیح اور غلط کی تمیز کی جاسکتی ہے۔ حضرت حلیمه سعدیہ کی رضاعت نبوی کا واقعہ امام طبری نے چارتلاندہ /رواۃ ابن اسحاق -سلمہ، یونس بن بکیر، الحماری، سعید بن محبی اموی - کی روایات کی بنا پر پیش کیا ہے، جس میں بعض نئی اور دلچسپ تفصیلات ہیں۔

امام سہیلی[ؓ]، امام قسطلاني[ؓ]، امام حلبي[ؓ] اور امام زرقاني[ؓ] وغیرہ متعدد جامع اصحاب سیر کواردو سیرت نگاروں نے اپنے مقدمات کتاب اور دوسرے مقالات و مباحث میں مختلف و متنوع مأخذ و مصادر سیرت و حدیث سے پیش تیت معلومات، نئی نئی تفصیلات اور اہم ترین جزئیات پیش کرنے کا شرف دیا ہے اور اس کو ان سب کا طرہ امتیاز قرار دیا ہے (بلاشبہ یہ صحیح بھی ہے) تو امام واقفی[ؓ] کو بالخصوص اور امام ابن سعد[ؓ]، امام طبری[ؓ] اور دوسروں کو بالعموم ان کے لیے کیوں مطعون کیا ہے؟ واقعہ یہ ہے کہ ابن اسحاق اور ان کے معاصرین میں خاص کر رواۃ کتاب سیرت کے بعد زیادہ سے زیادہ معلومات مختلف مأخذ سے جمع کرنے کا رجحان پروان چڑھا اور سیرت نگاروں نے حدیث و تفسیر، تذکرہ و تراجم، انساب و اعلام وغیرہ کی کتابوں سے اضافے کیے۔ مصعب زیری اور ان کے پیتحجج زیر بن بکار بن عبد اللہ زیری کی کتب نسب قریش بہت نادر معلومات رکھتی ہیں اور شعرو شاعری کے مجموعے بھی کچھ کم نہیں۔ متأخر سیرت نگاروں میں

ابن حزم اندرسی اور ابن عبد البر قرطبی نے بعض تئی قیمتی معلومات فراہم کی ہیں۔ ابن کثیر کی سیرت بھی ایک قاموسِ معلومات ہے۔ جدید اردو سیرت نگاروں نے بالعموم ان سب سے استفادہ نہیں کیا اور نہ ان کی فی مرتبہ صحیح طور سے پہچانا۔ متاخر اور معاصر سیرت نگاروں کے ذہن و عقل اور قلب و قلم پر ابن اسحاق / ابن ہشام کا جادوا ایسا چڑھا کہ وہ اسی کو تہا اور واحد مأخذ سیرت سمجھنے لگے اور اسی سے معلومات لے کر کتا ہیں لکھنے لگے، صرف کہیں کہیں بعض دوسرے مأخذ سے پیوند لگادیتے ہیں۔ اردو سیرت نگاروں کا اصل مأخذ شبلی نعمانی ہیں اور تمام اختلاف و تنقید کے باوجود وہ ان ہی سے خوش چینی کرتے ہیں۔

مأخذ سیرتِ نبوی پر جدید اردو سیرت نگاروں کی تحقیقات و نگارشات بلاشبہ قابلی قدر ہیں، خاص کر شبلی کی تحقیقات۔ وہ ابھی تک بلاشبہ عہد ساز ناقید مأخذ اور مبصر مصادر ہیں۔ ان کی تمام فروگز اشیائیں اور تسامحات اور معلومات کی کمی کو تسلیم کرنے کے باوجود ابن اسحاق پر ڈاکٹر محمد حمید اللہ نے اور عام مصادر سیرت پر ڈاکٹر محمود احمد غازی نے ایک قدم بڑھایا ہے، جو زمین شبلی ہی سے اٹھا ہے۔ ان عظیم اساطین سیرت پر ایک قابل قدر اضافہ دور جدید کے بعض محترم و ثقہ اور متعدد نوجوان و گم نام اہل قلم نے کیا ہے۔ ان کے متین تحقیق مأخذ کے کارنامے اصل مأخذ اور ان کے مؤلفین کے کارناموں کو سمجھنے میں بہت معاونت کرتے ہیں۔ ان سے اصل مرتبہ کا پتہ چلتا ہے۔

حوالی و مراجع

- شبلی نعمانی، سیرت النبی، مطبع معارف دار المصنفین عظیم گڑھ، ۱۹۸۳ء، ۲۰-۲۱ و مابعد؛ عبد الرؤوف دانا پوری، اصح السیر، کتب خانہ نعیمیہ دیوبند، غیر مورخ، ۲۹؛ محمد اوریس کانڈھلوی، سیرۃ المصطفیٰ، دارالکتاب دیوبند، غیر مورخ، ۸/۱ و مابعد نیز ۱۰۲-۱۰۱ و مابعد؛ محمد حمید اللہ، حاکمہ ابن اسحاق، نقوش رسول نمبر لا ہور، جنوری ۱۹۸۵ء، ۳۶۸-۳۷۲؛ محمود احمد غازی، محاضرات سیرت، الفصل: لا ہور، ۲۰۱، ۲۰۲-۲۰۳ و مابعد۔

- شبلی، ۱/۲۷-۳۵۔ یہ قدماء کی تصنیفات تھیں۔ حاشیہ نگار کے مطابق ان میں سے اکثر کی تصنیفات ناپید ہیں۔ بعد کی تصنیفیں میں ان کی روایات کے حوالے ملتے ہیں۔ یہ فہرست

سیرت نبوی کے آخذ پر جدید اردو تحقیقات

تہذیب التہذیب وغیرہ سے مرتب کی گئی ہے۔ ڈاکٹر محمد حمید اللہ کے حاکمہ ابن اسحاق اور اس پر بحث سے مزید تفصیل ملے گی۔

حافظ موصوف کی ایک مختصر سیرت چھپ گئی ہے۔ دوسری صفحیم کتاب الزهر الباسم فی سیرۃ الہی القاسم ابھی تک مخطوط ہے۔

اصل عنوان کتاب ہے: «کتاب الدرنی انحضر المغازی والسریر»۔ تذکرہ صحابہ میں الاستیعاب بھی ایک آخذ ہے۔

یہ کتاب بنیادی طور سے ابن اسحاق اور واقدی کی کتب سیرت پر منی ہے، جیسا کہ ڈاکٹر غازی نے بھی کہا ہے۔

اصح السیر، ۲۹-۳۰ وابعد؛ سیرۃ المصطفیٰ، ۱/۸۰ وابعد اور ۱۰۲ وابعد؛ حاکمہ ابن اسحاق،

۳۲۲-۳۲۸

محمود احمد غازی، محاضرات سیرت، ۱۹۵۷-۲۳۷ وابعد۔

فتح الباری میں حافظ ابن حجر نے مؤلفین سیرت ابن اسحاق/ ابن ہشام، واقدی، ابن سعد وغیرہ کی تمام روایات سے جو اعتنا کیا ہے وہ محدثانہ سے زیادہ مورخانہ ہے۔

قدیم ترین تو نہیں ہے، البتہ مشہور اور مستند ترین ضرور ہے۔ امام ترمذی نے بعض قدماء کی کتابوں کی بنیاد پر اس کو مرتب کیا ہے۔

سید سلیمان ندوی نے واقدی کی ثقابت و عدم ثقاہت پر دو اقسام میں مضمون لکھا ہے اور وہ شیلی کی تائید میں ہے۔ ملاحظہ کیجیے مقالات سلیمان، اعظم گڑھ، ۱۹۶۸ء

سیرۃ النبی، ۱/۸۵-۲۸: اسباب خارجی کا اثر، مختلف روایات کی جمع و تطبیق، سلسلۃ علت و معلول کی تلاش ضروری ہے۔

اصح السیر، ۲۹-۳۲۔ اس بحث و تجزیہ میں مولا ناشیلی سے خوشہ چینی واضح طور سے نظر آتی ہے۔ ان کے متعدد تبصرے صحیح نہیں ہیں، جن پر بحث آگئے آتی ہے۔

سیرۃ المصطفیٰ، ۱/۱۰۵-۱۰۵: مولا ناشیلی پر مولا ناکاند حلولی نے خنت نقد بھی کیا ہے کہ وہ ابن سعد کے حوالے سے دروغ گو واقدی کی روایات لیتے ہیں۔ آگے روایات واقدی در سیرۃ النبی شیلی کے حوالے بقید صفات ہیں۔ واقدی کو صرف ضعیف قرار دیا ہے۔

نقوش رسول نمبر: ۱۱/۳۷۳-۳۷۹: ڈاکٹر موصوف نے امام سیرت پر حاکمہ کیا ہے، ان کی کتاب

۳

۴

۵

۶

۷

۸

۹

۱۰

۱۱

۱۲

۱۳

۱۴

اور اس کی روایات پڑھیں کیا۔

۱۵ محاضرات سیرت، ۲۵۹-۲۸۵، نیز ابن اسحاق کے لیے ۳-۷، بعد میں ڈاکٹر غازی نے

متاخر تکمیل کی ہے، جیسے ابن حزم کی کتاب جوامع السیرۃ اور جمہرۃ انساب العرب، سہیلی کی الروضۃ الانف، کلائی کی کتاب الالتفاء، ابن قیم کی اعلام المؤمنین اور زاد المعاد وغیرہ۔

۱۶ جبیب الرحمن عظیمی، واقدی کے بارے میں اعتدال کی رائے، الفرقان، لکھنؤ، اگست ۲۰۰۵ء، نیز

وقدی پر مقالہ خاکسار، الفرقان لکھنؤ، اکتوبر ۲۰۰۵ء

۱۷ بحث کے لیے ملاحظہ ہو: مقالات خاکسار امام ابن اسحاق -حضرت شاہ کا اہم ترین مأخذ سیرت،

تحقیقاتِ اسلامی علی گڑھ، اپریل-جولن ۲۰۱۲ء، بحوالہ شاہ ولی اللہ، شرح تراجم ابواب، صحیح بخاری،

۱۲۹-۱۳۰؛ تاریخ طبری میں سیرت نبوی کے مأخذ، معارف، دسمبر ۲۰۱۰ء و جنوری ۱۱۱۲ء وغیرہ؛

مباحث غازی و محمد حمید اللہ وغیرہ

۱۸ مولانا شبیلی نے اپنے حاشیہ میں حافظ دمیاطی کا یہ بیان نقل کیا ہے، مگر مغلطائی اور ابن حجر عسقلانی

کی بخاری تسامحات سے صرف نظر کریا۔ پھر محمد بن کرام کو صرف چند غزوات و سریا کی تاریخ کے

اختلاف سے سروکار ہے یا اسی طرح کے بعض جزوی معاملات سے۔ اجماع اہل سیرہ بہر حال

فیصلہ کن ہے، جیسا کہ بعض امامان حدیث نے محدثین کی ایسی روایات میں ان کے بعض روایات کے

وہم کی نشان دہی کی ہے۔

۱۹ ابن ہشام، السیرۃ النبویۃ، ۱/۱۳۱ و ماقبل، ۱۳۲-۱۳۱ و ما بعد، ۱۵۸-۱۵۷، ۱۲۳، ۱۲۴، ۱۸۰ و ما بعد، ۱۹۳-۱۹۲،

وغیرہ۔ مفصل بحث کے لیے ملاحظہ مقالہ خاکسار "سیرت ابن اسحاق / ابن ہشام کا تقیدی

مطالعہ" روداد سمینار سیرت، منعقدہ دارالصوفیین، عظم گڑھ، مارچ ۲۰۱۰ء، نیز کفالت نبوی پر

وصیت عبداللطیب اور عبداللہ کی ذیع ہونے کی روایت پر مقالات بھی ہیں۔ شبیلی، دانانپوری،

کاندھلوی اور متعدد دوسرے سیرت نگاروں نے، بالخصوص اردو سیرت نگاروں نے ان تمام

مزعموںہ وضعیف و منکر روایات کو صحیح بھی کر بیان کیا ہے اور امامان سیرت کے تقیدی اشاروں کو سمجھا

تک نہیں۔ امام واقدی کی متنی تقید کے لیے ملاحظہ ہو، مقالہ ظفر احمد صدیقی، علماء واقدی۔ فن

سیر کے امام، معارف عظیم گڑھ، نومبر ۲۰۱۰ء؛ محمد سعود عالم قاسمی، طبقات ابن سعد۔ ایک تجزیاتی

مطالعہ، معارف، عظیم گڑھ، اکتوبر ۲۰۱۰ء۔

